



Knejjes kbar iddedikati lil San Pawl f'Malta u Għawdex

Il-ġrajja tan-Nawfragġu ta' San Pawl fi gżiritna fis-sena 60 wara Kristu kienet minn dejjem meqjusa minn missirijietna u mill-Knisja f'Malta bħala ġrajja l-aktar importanti u l-postijiet marbutin maż-żjara tiegħu kienu meqjusa bħala rkejjen qaddisa. Għalhekk ħsibt li din is-sena ngibu f'dawn il-paġni tagħrif dwar xi Knejjes kbar u anke parroċċi ddedikati lil San Pawl li għandna f'Malta u Għawdex u nagħtu ftit tagħrif dwarhom.

Il-Kattidral tal-Imdina, iddedikat lill-Konverżjoni ta' San Pawl

Fl-Imdina, il-kapitali l-qadima ta' Malta, insibu l-Kattidral – is-sede tal-Arcisqof Djoċesan – iddedikat għall-konverżjoni ta' San Pawl. It-tradizzjoni tgħid li din il-knisja ewlenija tal-gżira Maltija twaqqfet fuq il-post fejn qabel kien hemm il-palazz tal-kapijiet tal-Gżira, fosthom Publius. L-eqdem tagħrif dwar l-Imdina jgħidilna li l-Kattidral kien minn dejjem iddedikat lil San Pawl.



Id-dokumentazzjoni l-iżjed qadima tasal sa tmiem is-seklu tnax, jew bidu tas-seklu tlettax. Fl-1693, il-Kattidral iġġarraf fl-akbar terremot li qatt kellna. Imbagħad inbena dak li għandna llum fi stil barokk taht id-direzzjoni tal-arkitett Lorenzo Gafà bejn l-1697 u l-1702.

Il-kwadru titular jirrappreżenta l-Konverżjoni ta' San Pawl fit-triq ta' Damasku u huwa xogħol ta' Mattia Preti (1613-99) kif ukoll l-affresk tal-apside li juri n-nawfragġu tal-Appostlu. Ta' min jgħid, li għalkemm il-Kattidral hu ddedikat għall-konverżjoni ta' San Pawl, festa li tingħata importanza akbar hija dik tad-29 ta' Ġunju, meta l-Knisja universali tfakkar il-martirju tal-akbar fost l-Appostli: San Pietru u San Pawl.

Mill-Kattidral, nhar l-Imnarja, baqgħet toħroġ puriċissjoni li tmur lejn San Pawl tar-Rabat, u fil-Kattidral l-Arcisqof jiċċelebra quddiesa solenni.




Il-Knisja Parrokkjali ta' San Pawl fir-Rabat

Din il-knisja nbriet magenb il-grotta għażiza ta' San Pawl u hija wkoll imsemmija għalih.

Ix-xogħol tal-bini ta' din il-knisja nbeda fl-1653, iżda ftit tas-snin wara x-xogħol waqaf imbagħad reġa' tkompla fl-1664.

L-Isqof Balaguer, fil-Vista tiegħu tas-7 ta' Jannar 1666, jikkummenta li l-knisja, li jsejthilha '*manjifika*', kienet prattikament lesta, bil-kappellun ta' San Anton mibni għal kollox. Iz-zuntier tlesta fis-sena 1679. U fis-sena ta' wara, jiġifieri fis-sena 1680, tlestew ukoll il-faccata tal-Knisja tal-lum u ż-żewġt iġnub l-oħra, li jagħtu għal San Publiju u għaz-zuntier.

F'din il-Knisja tiġi ċcelebrata b'sollennità kbira l-festa tal-martirju ta' San Pawl, fl-ewwel Hadd ta' Lulju. Il-kwadru titulari li tlesta fis-sena 1678 jirrapprezenta n-Nawfragju ta' San Pawl, u huwa xogħol ta' Stefano Erardi. L-istatwa titulari ta' San Pawl – xogħol fl-injam, hija ta' Giovanni Caruana.



Il-Knisja ta' San Pawl fil-Belt Valletta



Fil-Belt Valletta nsibu l-knisja parrokkjali ddedikata lin-Nawfragju ta' San Pawl f'Malta.

Din il-knisja bdiet tinbena fl-1639. Minn dejjem kellha rabta kbira mal-Ordni ta' San Ġwann u mal-Isqfijiet ta' Malta. Ta' min jgħid li din il-knisja hija gawhra artistika għax hija l-iżjed waħda għanja fil-gzejjer tagħna. Fost l-aqwa teżori hemm l-istatwa

titulari li tirrapprezenta 'l San Pawl qed jippriedka; hija maħduma fl-injam u hija preġju ta' xogħol artistiku tal-Malti Melchior Gafà (c.1635-67). Din



serviet ta' prototip u mudell għall-iskulturi Maltin meta gew biex jaħdmu statwi oħra ta' San Pawl. Fl-istess knisja hemm il-Kwadru titolari li jirrappreżenta n-Nawfragju ta' San Pawl – xogħol ta' Matteo Perez d'Aleccio (1547-1628). Il-Festa tiġi ċelebrata fl-10 ta' Frar b'sollennità kbira.

Il-Knisja Parrokkjali tal-Konverżjoni ta' San Pawl - Safi

Parroċċa oħra, mill-izjed ċkejknin ta' Malta, u ddedikata lill-Konverżjoni ta' San Pawl hija l-parroċċa ta' Hal Safi.

Il-knisja li naraw illum bdiet tinbena fl-1727 fil-post fejn qabel l-1574 kien hemm knisja oħra wkoll iddedikata lil San Pawl. Il-bini tlesta fl-1740 u l-knisja kienet ikkonsagrata fl-1784 bit-titular imsemmi għall-Konverżjoni ta' San Pawl.



Il-kwadru ewlieni ta' din il-knisja juri l-Konverżjoni ta' San Pawl, xogħol ukoll ta' Stefano Erardi.

L-istatwa titolari, li żżanznet fil-festa tal-1840, hi xogħol l-skultur Mastru Xandru Farrugia (1791-1871) miż-Żejtun.

Kappillan li baqa' jissemma għall-mod kif qajjem il-festa ta' San Pawl li ssir fir-raħal hu Dun Ġużepp Caruana, li laħaq kappillan fl-1725.

Il-Knisja Arcipretali, Bazilka u Kollegġata ta' San Pietru u San Pawl – Nadur, Għawdex

Fit-28 ta' April 1688, l-Isqof Davide Cocco Palmieri, b'digriet li sar f'għamla ta' kuntratt quddiem in-Nutar Giovanbattista Dorbes, qata' lin-Nadur mill-Matriċi tal-Assunta fir-Rabat Għawdex, u għamlu parroċċa għalih. It-territorju kien iħaddan fih terz ta' Għawdex.

L-ewwel Kappillan kien Dun Bernard Haber. Fit-22 ta' Settembru 1864 Mons.



Mikiel Franġisk Buttigieg, qassis min-Nadur, laħaq l-ewwel Isqof tad-Djoċesi l-gdida ta' Ġhawdex.

Fid-19 ta' Diċembru 1894 din il-Knisja nġhatat il-ġieħ ta' Kolleġgata mill-Papa Ljun XIII bil-bolla *Sanctae Romanae Ecclesiae*.



Aktar qrib lejn żmienna, imbagħad, fis-26 ta' Ġunju 1967, il-Papa Pawlu VI ta lill-knisja tan-Nadur il-ġieħ ta' Bazilka Minuri.

Ma nistgħux f'nota qasira bħal din niddeskrivu l-ġmiel artistiku tat-tempju tan-Nadur. Nġhidu biss li dan hu monument sublumi mġhammar bl-aqwa u l-isbaħ xoġġlijiet tal-arti, li jaġhtu ġieħ liż-żewġ kolonni tal-Knisja ta' Kristu: Pietru u Pawlu.

Il-kwadru titulari juri fih lil dawn iż-żewġ appostli kbar tal-Knisja Universali sejrjn għall-martirju u huwa skola ta' Mattia Preti. L-istatwa titulari li tikkonsisti f'żewġ figuri – San Pietru u San Pawl – inħadmet mill-kartapesta mid-ditta Franciża ta' Marsilja: Galard et Fils; din turi iż-żewġ appostli weqfin bi ktieb f'idejhom: San Pietru bl-imfietah u San Pawl bis-sejf.

Knisja Parrokkjali tan-Nawfragju ta' San Pawl - Munxar

F'Ġhawdex ukoll hemm il-knisja parrokkjali tal-Munxar iddedikata lin-Nawfragju ta' San Pawl.

Kien it-22 ta' Marzu 1916 meta fil-Munxar tqieġhdet l-ewwel ġebbla tal-knisja fuq art mogħtija mill-aħwa Wenzu, Ġużepp u Marija Cassar, ta' Katalla.





Meta l-knisja tlestiet kienet iddedikata lin-Nawfragju ta' Missierna San Pawl.

Il-kwadru titolari hu xogħol ta' Robert Caruana, filwaqt li l-istatwa hija xogħol ta' Wistin Camilleri (1885-1979).

Fit-12 ta' Diċembru 1957 Mons. Guliermu Pace, Kanċillier tal-Kurja, qara quddiem knisja miżgħuda d-digriet tal-Isqof Pace, li bih il-knisja ta' San Pawl saret parroċċa b'seħħ mill-15 tal-istess xahar. L-ewwel qassis li mexxa l-parroċċa kien Mons. Karm Xuereb, iżda l-ewwel kappillan kien Dun Alan Fenech li ħa l-pussess fit-8 ta' Marzu 1959.

Il-Knisja tan-Nawfragju ta' San Pawl f'Marsalforn – Ghawdex

Il-knisja ta' Marsalforn hija ddedikata lil San Pawl Nawfragu. Skont l-Atti tal-Appostli, il-bastiment li kien fuqu San Pawl kien inkalja Malta fi triqtu lejn Ruma. Madanakollu skont tradizzjoni u legġenda, kien proprju minn Marsalforn li San Pawl salpa biex ikompli l-vjaġġ lejn Ruma.



Originarjament il-knisja kienet mibnija fis-seklu erbatax iżda maż-żmien giet mibnija mill-ġdid u mkabbra diversi drabi. L-ewwel ġebbla tal-knisja li naraw illum tqiegħdet fl-1730. Il-knisja prezenti kienet ikkonsagrata fit-12 ta' Settembru 1939. Għalkemm din il-Knisja hija ddedikata lil San Pawl Nawfragu, il-festa titolari hija dik tal-konverżjoni ta' San Pawl li ssir fil-25 ta' Jannar.

Ta' min jgħid ukoll, li din is-sena – is-sena 2009 – kienet xi ħaġa speċjali għal-komunità ta' Marsalforn fejn giet iċċelebrata bl-aktar sollennità l-festa tal-Konverżjoni tal-Appostlu Missierna San Pawl fl-okkażjoni tas-Sena Pawlina mnedija mill-Q.T. Papa Benedittu XVI f'Ġunju 2008. Fil-ġranet tal-Festa, saret ukoll Manifestazzjoni b'tema Pawlina 'Fidi-Arti-Kultura'. Din il-manifestazzjoni kienet inawgurata nhar il-Ġimgħa 23 ta' Jannar u ntemmet il-Ħadd 25 ta' Jannar 2009 – Jum il-Festa.



Konkluzjoni

Dawn il-Knejjes kbar u żgħar, imferrxin fl-ibliet u fil-kampanja Maltija, iddedikati lil dan il-qaddis kbir tal-Knisja Kattolika b'affreski, pitturi u statwi mill-isbaħ li nsibu fihom, u wkoll il-festi li niċcelebraw ad unur ta' dan il-kbiri Appostlu tal-Ġnus f'diversi postijiet ta' Malta u Għawdex, huma l-akbar xhieda tal-kult tagħna l-Maltin lejn San Pawl.

Lil San Pawl, Alla baġtulna fostna biex nagħrfuH, inħobbuH u naqduH u hekk ngħixu ta' wlied Alla li aħna u wara din il-ħajja mmorru nithennew biH għal dejjem. Għalhekk, fil-waqt li nringrazzjaw lil Alla illi fiż-żerniq l-aktar bikri tal-Kristjaneżmu, għoxrin seklu ilu, missirijietna, bis-saħħa tal-miġja ta' San Pawl fuq xtutna, ngħataw id-don tal-fidi f'Alla, ejjew nieħdu l-okkazjoni tal-festa biex aħna nitheggu dejjem iżjed fil-fidi tagħna halli minkejja t-theddid għall-valuri Nsara u l-mentalitajiet u kulturi differenti li tant qed jaffettwawna fiż-żminijiet ta' llum, nibqgħu sodi f'dan it-twemmin u nagħtu xhieda tiegħu quddiem kulhadd. Żgur li dan ikun l-ikbar kult/qima li aħna llum nistgħu nagħtu lill-Appostlu Missierna San Pawl li nissilna fil-fidi Nisranija.

Fr. Vince Fenech

Ċelebrazzjonijiet u Attivitajiet għax-xahar ta' Ottubru

- | | |
|----------------|--|
| 4 ta' Ottubru | Festa tal-Madonna tar-Rużarju
Fil-5.00 pm Quddiesa kkonċelebrata u wara Purċissjoni |
| 10 ta' Ottubru | Għeluq il-225 sena mill-Konsagrazzjoni tal-Knisja tagħna |
| 11 ta' Ottubru | Liturġija tal-Konsagrazzjoni tal-Knisja |
| 18 ta' Ottubru | Gurnata Missjunarja |

Il-Kappillan, Dun Karm Żammit u l-Kunsill Pastoral Parrokkjali, jixtiequ jawguraw il-Festa t-Tajba lil Kulhadd